

బోల్షెవిక్కుల విజయానికి ఒక ముఖ్య షరతు

- లెనిన్

1920లో లెనిన్ 'అతివాద కమ్యూనిజం-ఒక బాల్యరిష్టం' అనే తన రచనలో బోల్షెవిక్ కమ్యూనిస్టు పార్టీపై అనాడు జరుగుతున్న దాడులను సమర్థవంతంగా తిప్పికొట్టారు. విప్లవం అన్నది ఒక విశాలమైన సజీవమైన ప్రదర్శనశాల. ఇక్కడ ప్రజలే 'నిజమైన పాత్రధారులు' వీరు అంఖ్యాకంగా సాగే నిరసనలు, ఆందోళనలు, వర్గపోరాటాలు, రాజకీయ పోరాటాల మధ్య సమర్థవంతమైన పార్టీ దర్శకత్వంలో శిక్షణపొంది ఉత్తమ బోల్షెవిక్కులుగా తమను తాము మలచుకుంటారని లెనిన్ విశేషించాడు. అక్టోబర్ సోషలిస్టు విప్లవం చారిత్రక ప్రాధాన్యతగల గొప్ప విషయంగా పేర్కొంటూ, కార్మికవర్గ అగ్రదళం యొక్క వర్గచైతన్యం ద్వారా, విప్లవంపట్ల దాని విశ్వాసంద్వారా, దాని గట్టి పట్టుదలా, స్వార్థత్యాగం, వీరత్వాల ద్వారా ఇది సాధ్యమైందని వివరించారు. ఈ రచననుండి 'బోల్షెవిక్కుల విజయానికి ఒక ముఖ్య షరతు' అన్న ఛాప్టర్‌ను అందిస్తున్నాము.

- సంపాదకుడు



మన పార్టీలో అత్యంత కఠినమైన క్రమశిక్షణ, నిజమైన ఉక్కు క్రమశిక్షణ లేకుండాగానీ, యావత్తు శ్రామికవర్గపు, అనగా ఆ వర్గంలో ఆలోచనాశీలరై, చిత్తశుద్ధిగలిగి, అంకితులై, పలుకుబడిగలిగి, వెనుకబడిన పొరలను నడిపించడానికి, లేదా తమవెంట లాక్కుపోవడానికి సామర్థ్యం కలిగిన శక్తుల అత్యంత సంపూర్ణమైన, కృతనిశ్చితమైన అందదండలు లేకుండాగానీ బోల్షెవిక్కులు రెండున్నర యేండ్లు అటుంచి, రెండున్నర నెలలు కూడా అధికారాన్ని నిలుపుకొని వుండజాలరని యిప్పుడు దాదాపు సర్వత్రా గుర్తింపబడిందని అనుకుంటాను.

శ్రామికవర్గ నియంతృత్వం అంటే కొత్తవర్గం తనకంటే శక్తివంతమైన శత్రువు అయిన బూర్జువాలతో చేసే అత్యంత కృతనిశ్చితమైన, అత్యంత నిర్దాక్షిణ్యమైన యుద్ధం. ఆ బూర్జువాలు కూలదోయబడిన తర్వాత(ఒక్క దేశంలో మాత్రమే అయినప్పటికీ) తమ ప్రతిఘటన పదిరెట్లు పెరిగినట్టివాళ్లు; వాళ్ల శక్తి అంతర్జాతీయ పెట్టుబడి బలంలోనూ, చిరస్థాయితనంలోనూ మాత్రమేకాక, అలవాటు బలంలోనూ, సన్నకారు ఉత్పత్తి బలంలోనూ కూడా వున్నట్టివాళ్లు. దురదృష్టవశాత్తూ, సన్నకారు ఉత్పత్తి ప్రపంచంలో యింకా విస్తృతంగా వుంది. మరి సన్నకారు ఉత్పత్తి నిరంతరాయంగా, దినదినమూ, గంటగంటా, యెప్పటికప్పుడు, భారీ ప్రమాణంలో పెట్టుబడిదారీ వ్యవస్థనూ, బూర్జువాలనూ ఉత్పన్నం చేస్తోంది. ఈ కారణాలన్నీ కార్మికవర్గ నియంతృత్వాన్ని అవసరం చేస్తాయి; గట్టి పట్టుదలనూ, క్రమశిక్షణనూ, ఏకైక అచంచల సంకల్పాన్ని ఆపేక్షించే

దీర్ఘమైన, మొండి, తెంపరి, చావుబతుకుల పోరాటం లేకుండా బూర్జువాలమీద విజయం అసంభవం.

మళ్ళీ చెపుతున్నాను: బూర్జువాలమీద విజయానికి కార్మికవర్గంలో నిరవధికమైన కేంద్రీకరణ, కఠినమైన క్రమశిక్షణ ముఖ్యమైన షరతు అని రష్యాలో విజయం పొందిన శ్రామికవర్గ నియంతృత్వ అనుభవం ఆలోచించడం చేతగానివాళ్లకూ, యీ విషయం గురించి యెన్నడూ ఆలోచించే సందర్భం రానివాళ్లకూ కూడా స్పష్టంగా చూపించింది.

ఇది తరుచుగా ప్రస్తావించబడుతుంది. కానీ, దీని అర్థం యేమిటి అనేదానికీ, యే పరిస్థితులలో యిది సాధ్యం అనేదానికీ తగినంత ఆలోచన అర్పించబడలేదు. సోవియట్లపట్ల, బోల్షెవిక్కులపట్ల ప్రకటించబడే అభివందనాల వెంట మరింత తరచుగా విప్లవ కార్మిక వర్గానికి అవసరమైవుండిన క్రమశిక్షణను బోల్షెవిక్కులు యెందుకు నిర్మించగలిగినారో ఆ కారణాల ప్రగాఢ పరిశీలన వుంటే మేలుగా వుండేదికాదా?

ఒక రాజకీయ ఆలోచనా ధోరణిగా, ఒక రాజకీయ పార్టీగా బోల్షెవిజం 1903 నుండి వుంది. కార్మికవర్గ విజయానికి అవసరమై వుండిన ఉక్కు క్రమశిక్షణను బోల్షెవిజం అత్యంత కష్టమైన పరిస్థితులలో యెలా నిర్మించగలిగి, నిలబెట్ట గలిగిందో బోల్షెవిజం వుండిన యావత్తు కాలానికీ చెందిన దాని చరిత్ర మాత్రమే వివరించగలదు.

మొదట ఉత్పన్నమయ్యే ప్రశ్నలు యివి: కార్మికవర్గపు విప్లవపార్టీ క్రమశిక్షణ యెలా నిలబెట్టబడుతుంది? అది

యెలా పరీక్షించి చూడబడుతుంది? దానికి అదనపు బలం యెలా సమకూర్చబడుతుంది? మొదటిది: కార్మికవర్గ అగ్రదళం వర్గచైతన్యం ద్వారా, విప్లవంపట్ల దాని భక్తిద్వారా, దాని గట్టి పట్టుదలా, స్వార్థత్యాగం, వీరత్వాల ద్వారా. రెండవది: శ్రామిక ప్రజలలోని విస్తారమైన జన సముదాయాలతో- ప్రాథమికంగా కార్మికవర్గంతో, కానీ శ్రామిక ప్రజలలోని కార్మికవర్గేతర జనాలతో కూడా- లంకె పెట్టుకోడానికీ, అత్యంత సన్నిహిత సంపర్కం నిలబెట్టుకోడానికీ, కొంతవరకు లీనం కావడానికి కూడా అనండి, దానికిగల సామర్థ్యం ద్వారా. మూడవది: యీ అగ్రదళం చలాయించిన రాజకీయ నాయకత్వ నిర్దుష్టత్వం ద్వారా, దాని రాజకీయ వ్యూహం, యెత్తుగడల నిర్దుష్టత్వం ద్వారా-అవి నిర్దుష్టమని విస్తారమైన జనాలు తమ స్వానుభవం ద్వారా గ్రహించిన పక్షంలో. యీ పరిస్థితులు లేకుండా, పురోగామి వర్గపు పార్టీగా వుండడానికి నిజంగా సమర్థమైన విప్లవ పార్టీలో, బూర్జువావర్గాన్ని కూలదోసి, సమాజ మంతటినీ రూపాంతరీకరించడం ధ్యేయంగా గలదానిలో, క్రమశిక్షణ సాధించబడజాలదు. యీ పరిస్థితులు లేకుండా, క్రమశిక్షణను నెలకొల్పే ప్రయత్నాలన్నీ అనివార్యంగా నిష్ఫలమై, వాగాడంబరంలోనూ, విదూషకత్వం లోనూ అంతమౌతాయి. మరొకవైపున, యీ పరిస్థితులు ఉట్టిపాటుగా ఉద్భవించవు. యివి దీర్ఘ కృషిచేతా, కష్టాధిగమన అనుభవంచేతా మాత్రమే సృష్టించబడతాయి. వీటి సృష్టికి నిర్దిష్టమైన విప్లవ సిద్ధాంతం తోడ్పడుతుంది; యీ సిద్ధాంతం దాని వంతుకు, పిడి సూత్రం కాదు, యిది నిజంగా సామూహికమైన, నిజంగా విప్లవకరమైన ఉద్యమపు ఆచరణాత్మక కార్యకలాపాలతోగల సన్నిహిత సంబంధంతో మాత్రమే అంతిమంగా రూపుదిద్దుకుంటుంది.

1917-1920లో బోల్షెవిజం గతంలో యెన్నడూ లేనట్టి కష్ట పరిస్థితులలో అత్యంత ఖచ్చితమైన కేంద్రీకరణనూ, ఉక్కు క్రమశిక్షణనూ నిర్మించి, విజయవంతంగా నిలబెట్టడం కేవలం రష్యాలోని పలు చారిత్రక విలక్షణాల వల్లనే.

ఒకవైపున బోల్షెవిజం 1903లో చాలా స్థిరమైన మార్క్సిస్టు సిద్ధాంత పునాది మీద ఉద్భవించింది. యీ విప్లవ సిద్ధాంతపు నిర్దుష్టత్వం, యీ ఒక్కదానికి మాత్రమే అయిన నిర్దుష్టత్వం, పందొమ్మిదవ శతాబ్ది అంతటా కలిగిన ప్రపంచ అనుభవంచేత మాత్రమేకాక, ముఖ్యంగా రష్యాలోని విప్లవ ఆలోచన అన్వేషణల, ఊగిసలాటల, పొరపాట్ల, ఆశాభంగాల అనుభవంచేత రుజువుచేయబడింది. సుమారు

అర్ధశతాబ్దిపాటు-రమారమిగా, గత శతాబ్ది నలభైలనుండి తొంభైలదాకా-రష్యాలోని ప్రగతిశీల ఆలోచన మహాపాశవికమైన, ప్రగతి వ్యతిరేకమైన జారిజంచేత పీడింపబడి, నిర్దుష్టమైన విప్లవ సిద్ధాంతం కొరకు తహతహతో అన్వేషించి, యూరప్, అమెరికాలోని యీ రంగానికి చెందిన ప్రతి తాజా విషయాన్నీ అత్యంత శ్రద్ధతో, సమగ్రతతో గమనించింది. సాటిలేని యాతనలతో, త్యాగాలతో, సాటిలేని విప్లవ వీరత్వంతో, నమ్మశక్యంకాని ఉత్సాహంతో, నిష్ఠతో, అన్వేషణతో, అధ్యయనంతో, ఆచరణలో పరీక్షించి చూసుకోవడంతో, ఆశాభంగంతో, తైపారు చేసుకోవడంతో, యూరోపియన్ అనుభవంతో పోల్చి చూసుకోవడంతో నిండిన అర్ధశతాబ్ది కాలంలో తాను అనుభవించిన మానసిక క్షోభద్వారా రష్యా మార్క్సిజంను-ఏకైక నిర్దుష్ట విప్లవ సిద్ధాంతాన్ని సాధించింది. జారిజం కలిగించిన రాజకీయ విదేశ ప్రవాసం ధర్మమా అని, పందొమ్మిదవ శతాబ్ది ద్వితీయార్థంలో విప్లవ రష్యా అంతర్జాతీయ సంబంధాల సంపదనూ, ప్రపంచ విప్లవోద్యమపు రూపాలను గురించీ, సిద్ధాంతాలను గురించీ శ్రేష్టమైన సమాచారాన్నీ, యే యితర దేశానికి లేనట్టి వాటిని సంపాదించింది.

మరొకవైపున యీ సిద్ధాంతపు నల్లరాతి పునాదిమీద లేచిన బోల్షెవిజం ప్రపంచంలో ఎక్కడా సాటిలేనట్టి అనుభవ సంపదగల పద్దెండ్రు(1903-1917) ఆచరణాత్మక చరిత్ర గుండా గడిచింది. ఆ పద్దెండ్రు కాలంలో యే యితర దేశమూ ఆ విప్లవ అనుభవంతోనూ, ఆ ఉద్యమపు భిన్నరూపాల సత్వర, వైవిధ్యపూరిత అనుక్రమంతోనూ రమారమిగా కూడా పోలినవి యెరగదు-చట్టబద్ధ, చట్ట వ్యతిరేక, శాంతియుత, కల్లోలిత, రహస్య, బహిరంగ, స్థానిక బృందాల, సామూహిక ఉద్యమాల, పార్లమెంటరీ, టెర్రరిస్టు రూపాలు. ఏ యితర దేశంలోనూ అంత స్వల్ప కాలంలో ఆధునిక సమాజపు సకల వర్గాల పోరాట రూపాలకూ, చాయలకూ, పద్ధతులకూ చెందిన అంత సంపద సాంద్రీకరింపబడలేదు. ఆ పోరాటం దేశపు వెనుకబాటుతనం మూలంగానూ, జారిస్టు శృంగులాల కఠినత్వం మూలంగానూ అసాధరణమైన వేగంతో పరిణతిచెంది, అమెరికన్, యూరోపియన్ రాజకీయ అనుభవంలోని ఉచితమైన తాజా విషయాన్నీ అత్యంత తహతహతో, విజయవంతంగా జీర్ణం చేసుకున్నట్టిది.

ooo